

፬ ሰንበት ዘትንሣኤ

ግንቦት 15 2013 ዓ.ም.(5/23/2021)

መአዲ ቅዱስ ቊርባን

መዝሙር: ተንሥኦ ወአንሥኦ ኩሎ ሙታነ... ተንሥኦ ንኹሎም ሙታን አተንሥኦም ካብ ኩሎ ሞቕኡ ማእሰርቶም ከአ ፈትሖም፤ ብዓቢይ ሓይልን ስልጣንን ንነፍሳት ጻድቃን ነጻ ገበረን፤ ንአልአዛር ተንሥኦ በሎ ነቲ ዕዉር ከአ ብቃሉ ፈወሶ፤ ትንሣኤኡ ኣብ ሰንበት ኣብ ሳልሳይ መዓልቲ ገበሮ፤ ተንሥኦ ንኹሎም ሙታን አተንሥኦም፤ ተንሥኦ ንምቕሓት ፈትሖም።

ንባባት: ቆላ 3:1-ፍ፤ 1ጴጥ 3:15-ፍ፤ ግ.ሓ. 4:1-19፤ ዮሐ. ሉቃ 24:33-45

ምስባክ: አንሰ ሰከብኩ ወነምኩ። ወተንሣኤኩ እስመ እግዚአብሔር አንሥኦኒ፤ እይፈርህ እም አእላፍ አሕዛብ። ተንምሰስኩን ደቀስኩን፤ እግዚአብሔር ሰለ ዘተንሥኦኒ ተንሣኤኩ፤ ካብ አላፋት አሕዛብ አይፈርህን እየ መዝ. 3:5-6።

፬ይ ሰንበት ትንሣኤ ኢና ዘኪርና ዘሎና ተንሥኦ ንኹሎም ሙታን አተንሥኦም ዝብል ጸሎት ንደግም። እዋኑ እዋን ትንሣኤን ተሓድሶን ካብ ዝከበርናዮ ሕይወት ኣብ ሓዲስ ሕይወት ክንኣቱ እም ምስ ክርስቶስ ክንወሃሃድ ዝሓትት ቅዱስ እዋን ኢና ዘሎና። ብፍሉይ ናይ ሎሚ ወንጌል ኣብ መአዲ ቅዱስ ቊርባን ብሓደ ልብን መንፈስን ክንካፈል ከሎና ብርእሱ ክርስቶስ ምሳና ስለ ዘሎ ሓጎስ ክስምዓና ቅዱሳን ክንከውን ሕይወትና ክንሕድስ ጽቡቕ ምኽንያት ኣሎና።

ኣብ ሕይወት ቀዳሞት ክርስትያን ድሕሪ ትንሣኤ እንዕዘቦ ሓዲስ መንፈስን ሕይወትን ለቢሶም ንክርስቶስ ኣብ ኹሎ ክሰብክዎን ብዛዕብኡ ክምስክሩን ንርእዮም፤ ከምኡ ስለ ዝገበሩ ኣብ ሓጺር እዋን መልእኽቲ ኣምላኽ ኣብ ኩሎ ከም ዝበጽሖ ገርም። ንሞት ንማእሰርቲ ንስደት ንኹሎ ብኻልእ ርድኢትን መንፈስን ክርእይዎ ስለ ዝኸኣሉ ዝዓግቶም ሓይሊ ኣይተረኽቡን። ጳውሎስ ሓዋርያ ነዚ ክነግር እንከሎ ካብ ፍቕሪ ክርስቶስ ዚፈልየና መን እዩ... መከራዶ ጸበባዶ ስደትዶ ጥሜትዶ ዕርቃንዶ ድንገትዶ ወይስ ሞት... ካብታ ኣብ ክርስቶስ ዘላትና ፍቕሪ ኣምላኽ ኽቶ ክፈልየና ዚኽእል የለን (ሮሜ 8:35-39) ይብል። እዋና ነዚ ዓይነት ሕይወት ዝሓትት ኮይኑ ይርአየካ፤ ክርስትና ክድፈር ክርስትያን ምዃን ዓገብ ተቐጺሩ ኣሕዋትና ብኻራ ተጎይሖም ኣለዉ ገዳማትና ካህናትና ደናግልና ኣብ ምሉእ ዓለም ይድፈሩ ይእሰሩ ይቕተሉ ኣለዉ ስለዚ ብመንፈስ ተሓዲስና ንክርስቶስ ብምሉእ ክንቅበሎን ክንለብሶን ዝሓትት እዋን ኢና ዘሎና።

ምሉእ እምነት ገሩ ዝተጓዕዘ ንሓቅን ንፍቕሪ ኣምላኽ ካብ ምምስካር ዝዓግቶ ሓይሊ የለን ሰብ ኣብ እምነቱ ምጥርጣር ወይ እውን ኣይ ምወት ኣይህልው ዝኾነ ኩይኑ ክጉዓዝ ምስ ጀመረ ሽዑ ንሓቂ ንእምነት እናረኣዩ ይቀብራ ይክሕዳ ንኸፍኣት ዓወት ገሩ ይወስዶ መጠን ካብ ኣምላኽ ዝረሓቐሉ መጠኑ ክፍኣተ ግብሪ ከም ልምዲ ሒዝዎ ንመገዲ ጥፍኣት ሒዙ ይጉዓዝ። ኣንታ ከመይ ኢሉ እዩ ሰብ ብኣርኣዩ ስላሴ ዝተፈጥረ ነዚ ክገብሮ ዝኽእል እናበልና ንግረም። እዚ ናይ እዋና እንርእዮን እንሰምዖን ዘሎና ሰብ ከም ወዲ እንስሳ ክሕረድ ክቕዘፍ፤ ኣብ ባሕርን ኣብ

በረኅን ንሞት ደፊሩ ክአቱ ክንርኢ ከሎና ብዙሕ የሕሰብና ምክንያቱ ብትክክል ዝሓሰብ ሰብ ከግብሮ ስለ ዘይክእል። እሞ ሎሚ ነዚ ክንቅይር ኢና ንሕተት ዘሎና።

ንኹሉ ርኢና ክንክእል ናይ ሎሚ ወንጌል ንኢየሱስ ክንርኢ እንተ ክክልና ጥራሕ ምዃኑ ይነግረና። ንክርስቶስ ክንርኢ ክሳብ ዘይከክልና ንርኢ ክሎና ክንብል ክይንክእልን ኢና። ሓዋርያት ድሕሪ ትንግኤ ናይ ምልላይን ምርኣይን ጸገም ነርዎም። ክርስቶስ ደጋጊሙ ኣብ ዝተራእዮም ኣነ እየ ርኣዩኒ፤ ዝብላዕ ሃቡኒ እናበለ ንሱ ምዃኑ ነጎርዎም። ቶማስ ነቲ ሽንካር ኣእዳውን ኣእጋሩን ከምኡ ጎድኑን እንተ ዘይረኣኹ ኣይኣምንን እናበለ። ንዘይ ምእማኑ ዓው ኢሉ ተዛሪቡ፤ ብዙሕ ጊዜ ድኹማትን ተጠራጠርትን ስለ ዝኾና ክንኣምን የጸግመና ግን ሓንሳብ ክንኣምንን ክንርእን ምስ ከኣልና ኩነታት ብዘየገድስ ነቕ ኣይንብልን ኢና እኳ ድኣ ከምቲ ጳውሎስ ዝብሎ ዝኾነ ባህርያዊ ጸገማት ምእንቲ እምነትና ክንረክብ ከሎና የሓጉሰና።

ንሎሚ ዝተነበልና ወንጌል ንኢየሱስ ብክልተ ነገር ከነለልዮ ከም እንክእል ይነግረና፡

- **ኣብ ቅዱስ መጽሓፍ፡፡** እዞም ክልተ ኣርድእት ካብ ቅዱስ መጽሓፍን ካብ ነብያትን ክነግሮም እንከሎ ልቦም ይነደም ነሩ። **ቃላትካ እምብዛ ጥዑም እዩ፤ ንኣፈይ ካብ መዓር ዝበለጸ ይምቅር (መዝ 119:103)**። ኣምላኽ ብቃሉ ይዛረበና። ቅዱስ መጽሓፍ ክነንብብ እንተ ክክልና እሞ ኣብ ልብና ክነሕድሮ እንተ ፈተና ማኅደሩ ንኸውን። ቃል ኣምላኽ ምስማዕ ንእስራኤላውያን ቅሳነት ሰላም ኩሉ የውርደሎም ነሩ። **ቃላይ እንተ ሰማዕኩም ኣነ ኸኣ ድላይኩም ክህበኩም እየ ይብል።** ሎሚ ቃሉ ብቤተ ክርስቲያን ብመጽሓፍ ቅዱስ ገሩ ይዛረበና ኣሎ ንስምዓዮ።
- **ኣብ ቅዱስ ቍርባን፡** ኣርድእቲ ኤማሁስ ኣብ ምቅራስ እንጌራ ዓይኖም ልቦም ተኸፊቱ ዓይኖም ክርኢ ጀሚሩ ኣለልዮም። **ሥጋይ ዝበልዕ ደመይ ዝሰቲ ኣነ ኣብኡ እነብር ንሱ ኣባይ ይነብር እናበለ ቅ. ቍርባን ክንቅበል ከሎና እንረኽብ ሓድነት ምስ ኣምላኽና ገሊጹልና።** ብርእሱ ክርስቶስ ስለ እንቕበል ብኹሉ ተቐሪብና ኣሚና ክንቅበሎ ይግባኣና። ቅዱስ ጳውሎስ ከም ዝብሎ **ከይተገብኦ እንጌራ ጎይታ ዚበልዕ ወይስ ጽዋዕ ጎይታ ዚሰቲ ኣብ ናይ ጎይታ ሥጋን ደምን እዩ ዝዕግብ።** እምብኣር ሰብ ካብዚ እንጌራ እዚ ቅድሚ ምብልዑን ካብዚ ጽዋዕዚ ቅድሚ ምስታዩን ርእሱ ይመርምር **(1ቆሮ 11:27-30)** እናበለ ትርጉምን ዕብየትን ቅ. ቍርባን ይገልጽ። ኣብዚ መኣዲ ክርስቶስ ከስ ኣለሊናን ርኢናን ክንክእል ብወገና እቲ ዝድለ ምቅቅርራብ ንስሓን ንግበር እሞ ሽዑ ክንርእዮ ክነለልዮ ኢና።

ንክርስቶስ ዘለለየ ሕይወት ብዙሕ ለውጥን ተልእኮን እዩ ዝለብሰ። ከምቲ ጳውሎስ ዝብሎ **ደጊም ክርስቶስ እዩ ኣባይ ዝነብር ዘሎ ኣነ ኣይኮንኩን ዝነብር ዘሎኹ እዚ ሕጂ ብሥጋ ዝነብር ዘሎኹ ድማ በቲ ዘፍቀረኒ ምእንታይ ከኣ ንርእሱ በጃ ዝሃበ ወዲ ኣምላኽ ብምእማን እየ ዝነብር ዘሎኹ (ገላ 2:20)**። ኣባና ኣምላኽ እንተሎ ቀዳማይ ነገር ካባና ዝቕንጠጥ ፍርሒ እዩ። ሰብ ብዙሕ ጊዜ ፈራሕ ዝኸውን ንሓቂ ከጥፍእ ከሎ ኣብ ሓሶትን ምትላልን ክነብር እንከሎ ሽዑ ፈራሕ ይኸውን። ፍርሒ ዝቕንጠጥ ምሉእ እምነት ኣብ ኣምላኽ ክህልወና ንከሎ እሞ ኩሉ ኣብ ኢዱ ክነብር እንተ ክክልና ዝመጸ ይምጸእ መዝሙርና መን እዩ ካብ ክርስቶስ ዝፈልየና ዝብል እዩ።

ሓዋርያት ድሕሪ ትንግኤ ፈርሓትን ተጠራጠርትን እዮም ነርዎ። እምነት ዝጎደሎ ሕይወት መለላይኡ እዚ እዩ። እምነት ክጎደለና እንከሎ ብክልተ ነገር ንላቕ፡

- አምላክ ምሳና ስለ ዘየሎ ዋሕስ የብልናን ሽዑ ንፈርሕ ንሳቸ ዝሓዘናዮን ዝረኽብናዮን አየዕግበናን። አምላክ ዘይመርሖ ሕይወት ኣብ ክፍኣተ ግብሪ ክወድቕ ድሕር ኣይብልን እዩ። ኣብኡ ጥልመት ዓመጽ ግፍዒ መዓልታዊ ሕይወቱ እዩ። እዚ ኣብ ብዙሓት ኣብ ሕይወቶም ኣብ ሃብትን ካልእ ንርእሶም ጥራሕ ዝኣመኑ ዝርእ እዩ። ዘዕግቦም ወይ ዋሕስ ስለ ዘይብሎም ኩሉ ጊዜ ዘዝገደደ ክገብሩ ይነብሩ ኣብ መወዳእታ ተስፋ ቆሪጾም ሕማቕ ይነብሩ።
- እንወንኖ ግዙፍ ነገር ዋሕስ ኣይህበናን እዩ። ሃብቲ ጥዕና ከምኡ ፍልጠት ኩሉ ኣብ አምላክ ዘይበጽሖ እንተኾነ ገዚኡና ኢና እንነብር ዓይንና ኣይርኢ እዝንና ኣይሰምዕ ኣብ ሕልሚ ንነብር።

ንአምላክ ኣለሊናን ርኢናን ክንክእል እንታይ ንግበር?

1. **ሕይወትና ንድላይ አምላክ ክፈልጥ ክፉት ንግበር።** አምላክ ኣብ ሕይወትና ዝኣቱን እንደልዮ ክህበና ናታትና ፍቓድ የድልዮ። እቲ ብዘይ ናታትና ተሳትፎ ዝፈጠረና አምላክ ብዘይ ድላይና ክድሕነና ኣይ ክእልን እዩ (ቅ. ኣጎስቲኖስ)። ኣርድእቲ ኤማሁስ ንኢየሱስ ምስ ዓደምዎ ሽዑ ክርእዩ ክኢሎም። ዘይዓድምዎ እንተ ዝኾኑ ምናልባት ምሓለፊ ነሩ። ንሕና እውን ንአምላክ ዓዲምና ክንክእል ኣሎና። አምላክ ብዙሕ ጊዜ ብዝተፈላለየ መገዲ ብጥቓና ይሓልፍ እዩ ክነለልዮ እሞ ክንዕድሞ ሽዑ ዓይንና ከብርሃልና ክንርእዮ ክነለልዮ ክሕግዘና እዩ። ልብና እንተ ኸፈትናሉ ጥራሕ እዩ ክሕግዘና ክመጽኣናን ክህበናን ዝኽእል። ለምኑ ክውሃቡም ኳሕኩሑ ክኸፈተልኩም ኢሉና እዩ።
2. **አምላክ ብብዙሕ ክሃረብ እንከሎ ኣለሊና ክንክእል የድሊ።** ኣብ ዕለታዊ ሕይወትና መልእኽቲ አምላክ ዝሓዘ ነገራት ይጎነፈና እዩ። ኣብ ገለ እሞን ክንርድኦን ክነለልዮን ፍሉይ ጸጋ የድልየና። ኣብ ገለ እሞን ከኣ ዘንጊዕና ከምዘይርኣና ኮና ንሓልፎ ሽዑ አምላክ ከየለልናዮ ይሓልፈና። እሞ ሎሚ አምላክ ኣብንታይ ይግለጸኒ ኣሎ ኢልና ንርእስና ክንሓትት የድልየና።
3. **ኃጢአት ከም ዘይንርኢ ከም ዘይነለሊ ይገብረና።** ኃጢአት ንልብናን ዓይንናን ይሸፍኖ ንሓቂ ክንቀብር ንፍቕሪ ከም እነጥፍእ ይገብረና ሽዑ እናረኣና ከም ዘይ ንርኢ ንኸውን እና ሰማዕና ከምዘይ ንሰምዕ ንኸውን። ኃጢአት ዝመለኾ ሕይወት ኩሉ ክፍኣተ ግብሪ እዩ ዝገብር። ኢሳያስ ሳዕበን ኃጢአት ክገልጽ እንከሎ ንኣኹምን ንአምላክኩምን ኣብ መንጎኹም ኮይኑ ዝፈላልየኩምሲ ኣበሳኹም እዩ ከይሰምዓኩም ከኣ ኣብ ቅድመኹም ኮይኑ ገጽ እግዚአብሔር ዚኃብኣልኩም ዘሎ ኃጢአትኩም እዩ (ኡሳ 59:2) ይብል።
4. **ኃጢአትና ክንናዘዝ ይግባእ።** ቅ. ዮሐንስ ኃጢአትና እንተ ተናዘዘና አምላክ እሙንን ጻድቕን ስለ ዝኾነ ንኃጢአትና ይቕረ ኪብለልና ካብ ኩሉ በደልናውን ኬንጽሓና እዩ (1ዮሐ 1:9) ይብለና። ኣብ ምንጻሕ ርእስና ክንወፍር ኣድላዩ እዩ። ልብና ኣብ ኃጢአት እንከሎ ኣብ አምላክ ክንቀርብ ስለ ዘይክእል ክንሳሕ እሞኑ እዩ። መንግስተ ሰማይ ቀሪባ እያ እሞ ተነስሑ ዝብል ፍሉይ ግምት ክንህቦ እሞ ክንሳሕ ንዕደም ኣሎና።

ዘሎናዮ ዘመነ ትንሣኤ ከም ምዃኑ መጠን ኣብ መኣዲ ክርስቶስ ክንቀርብ ልብና ሕይወትና ኣንጺሕና ምስኡ ሓደ ክንከውን ኣሎና። ቅ. ቑርባን ክርስቶስ ብርእሱ ስለ ዝኾነ ሎሚ ፍሉይ ኣስተንትኖ የድልየና። ድላይና ክህበና ድላዩ ንሰማዕ እሞ ሽዑ ክነለልዮን ክንርእዮን ኢና። ሓደ ካብቲ ድሕሪ ትንሣኤ ዝተራእየ ነገር እንተሎ ኢየሱስ ንሓዋርያቱን ኣመንቱን ካብ ሕጂ ንድሓር

ብአካል ምርአዩ አድላዩ ከምዘይኮነ ከምኡ ክርእይዎ ንዝደልዩ ኣብ ኣመንቲን ሰዓብቲን ክርእይዎ ምዃኑ ገሊጽሎም።

ኣብ ሕይወትና ኣብ ርክባትና ኣብ ኩሉ ክነርእዩ ኣሎና። ሕይወትና ዝርአዩ ንኢየሱስ ከም ዝርአዩ ክሰምዖ ኣለዎ። ማኅደር ኣምላኽ ኮና ቅድስና ለቢስና ክንጉዓዝ ሓግዘና ንብሎ።

ኦ ኣብ ቅዱስ ቍርባን ዘሎኻ ኢየሱስ ኣምላኽና ብምሉእ ምሳኻ ክንሓብር ታቦትካ ኮና ሕይወትና ክንቅይር ሓግዘና ንበሎ ነዚ ኽኣ ይዓድለና።

ኣባ ንጉሠ ፍሥሓ